



**2006ஆம் ஆண்டு தமிழ்நாடு தமிழ்
கற்பதற்கான சட்டம்
(தமிழ்நாடு சட்ட எண் 13/2006)
(2023, அக்டோபர் 31 அன்று இருந்தவாறு)**

**The Tamil Nadu Tamil Learning Act, 2006
(Tamil Nadu Act No. 13 of 2006)
(as on 31st October, 2023)**

தமிழாக்கம் :
**தமிழ்நாடு மாநிலச் சட்ட ஆட்சிமொழி ஆணையம்
சென்னை**

**தமிழ்நாடு அரசுக்காகத் தமிழ்நாடு அரசு எழுதுபொருள்
அச்சுத்துறை ஆணையரால் அச்சிடப்பட்டு வெளியிடப்பட்டது**

2006ஆம் ஆண்டு தமிழ்நாடு தமிழ் கற்பதற்கான
சட்டம்
(தமிழ்நாடு சட்ட எண் 13/2006)

பிரிவு

பொருளடக்கம்

1. குறுந்தலைப்பு, பரப்பெல்லை மற்றும் தொடக்கம்.
2. பொருள்வரையறைகள்.
3. தமிழ் ஒரு பாடமாக இருத்தல்.
4. தகுதிவாய்ந்த அலுவலர்.
5. விலக்களிப்பு.
6. தகுதிவாய்ந்த அலுவலர் அரசுப் பணியாளராகக் கருதப்படுதல்.
7. பணிப்புரை வழங்குவதற்கான அரசின் அதிகாரம்.
8. நல்லெண்ணத்தில் எடுக்கப்பட்ட நடவடிக்கைக்குப் பாதுகாப்பு.
9. விதிகளைச் செய்வதற்கான அதிகாரம்.
10. இடர்பாடுகளை நீக்குவதற்கான அதிகாரம்.

2006ஆம் ஆண்டு தமிழ்நாடு தமிழ் கற்பதற்கான சட்டம்

(தமிழ்நாடு சட்ட எண் 13/2006)

[தமிழ்நாடு சட்டமன்றப் பேரவையின் பின்வரும் சட்டமானது 2006ஆம் ஆண்டு ஜூன் திங்கள் 9ஆம் நாளன்று ஆளுநரின் ஏற்பிசைவைப் பெற்று பொதுத் தகவலுக்காகத் தமிழ்நாடு அரசிதழில் வெளியிடப்பட்டது.]

தமிழ்நாடு மாநிலத்தில் உள்ள அனைத்துப் பள்ளிகளிலும் பாடங்களில் ஒன்றாகத் தமிழைக் கற்றுக் கொள்வதற்கு வகை செய்வதற்கான ஒரு சட்டம்.

2006-2007ஆம் கல்வியாண்டு முதல் இம்மாநிலத்தில் உள்ள அனைத்துப் பள்ளிகளிலும் உள்ள 1 முதல் 10 வரையிலான வகுப்புகளில் படிக்கின்ற அனைத்து மாணவர்களும் படிப்படியான முறையில் தமிழைப் பாடங்களுள் ஒன்றாகக் கற்பதை உறுதிசெய்வது என தமிழ்நாடு அரசினால் கொள்கை முடிவு ஒன்று எடுக்கப்பட்டிருப்பதால்;

இந்தியக் குடியரசின் ஐம்பத்து ஏழாம் ஆண்டில் தமிழ்நாடு மாநிலச் சட்டமன்றப் பேரவையால் இயற்றப்பட்ட சட்டம் பின்வருமாறு:-

1. குறுந்தலைப்பு, பரப்பெல்லை மற்றும் தொடக்கம்.- (1) இந்தச் சட்டம், 2006ஆம் ஆண்டு தமிழ்நாடு தமிழ் கற்பதற்கான சட்டம் என வழங்கப்படும்.

(2) இது, தமிழ்நாடு மாநிலம் முழுவதையும் பரவி நிற்கும்.

(3) இது, மாநில அரசு அறிவிக்கையின் வாயிலாகக் குறிப்பிடப்படும் அத்தகைய தேதியன்று நடைமுறைக்கு வருதல் வேண்டும்.

2. பொருள்வரையறைகள்.- இந்தச் சட்டத்தில், தறுவாய் வேறுபொருள் குறித்தாலன்றி, -

(a) "கல்வி ஆண்டு" என்பது, ஜூன் முதல் நாளன்று தொடங்குகின்ற ஆண்டு எனப் பொருள்படும்;

(b) "தகுதிவாய்ந்த அலுவலர்" என்பது, பிரிவு 4 இன் கீழ் அரசால் நியமிக்கப்பட்ட தகுதிவாய்ந்த அலுவலர் எனப் பொருள்படும்;

(c) "அரசு" என்பது, மாநில அரசு எனப் பொருள்படும்;

(d) "வகுத்துரைக்கப்பட்டது" என்பது, விதிகளால் வகுத்துரைக்கப்பட்டது எனப் பொருள்படும்.

(e) "பள்ளி" என்பது,-

(i) அரசால் அல்லது உள்ளாட்சி அமைப்புகளால் பேணிவரப்படும் தொடக்கப்பள்ளி, நடுநிலைப் பள்ளி, உயர்நிலைப் பள்ளி அல்லது மேல்நிலைப் பள்ளி எதுவும்; அல்லது

(ii) அரசமைப்பின் 30ஆம் அமைப்புவிதியின் (1)ஆம் கூறின் கீழ் நிறுவப்பட்டு நிருவகிக்கப்படும் மாநில நிதியிலிருந்து உதவி பெறுகிற அல்லது உதவி பெறாத சிறுபான்மையினர் பள்ளி உள்ளிட்ட தனியார் கல்வி நிறுவனம் எதனாலும் நிறுவப்பட்டு, நிருவகிக்கப்பட்டு அல்லது பேணிவரப்படும் தொடக்கப் பள்ளி, நடுநிலைப் பள்ளி, உயர்நிலைப் பள்ளி அல்லது மேல்நிலைப் பள்ளி எதுவும்; அல்லது

(iii) அரசமைப்பின் 30ஆம் அமைப்புவிதியின் (1)ஆம் கூறின் கீழ் நிறுவப்பட்டு

நிருவகிக்கப்படும் மாநில நிதியிலிருந்து உதவி பெறுகிற அல்லது உதவி பெறாத சிறுபான்மையினர் பள்ளி உள்ளிட்ட மழலையர் மற்றும் தொடக்கப் பள்ளி, பதின்மப் (Matriculation) பள்ளி, ஆங்கிலோ-இந்தியர் பள்ளி அல்லது கீழ்த்திசைப் பள்ளி (Oriental School) அல்லது

- (iv) இது குறித்து, அரசால் இதன் பொருட்டு அறிவிக்கப்படலாகும் அத்தகைய பிற பள்ளி எதுவும்,

எனப் பொருள்படும்.

விளக்கம்.-இந்தக் கூறின் நோக்கத்திற்காக,-

- (i) மழலையர் மற்றும் தொடக்கப் பள்ளி என்பன, மழலையர் வகுப்பு முதல் ஐந்தாம் வகுப்பு வரை கொண்டிருத்தல் வேண்டும்;
- (ii) தொடக்கப் பள்ளி என்பது, ஒன்று முதல் ஐந்து வரையிலான வகுப்புகளைக் கொண்டிருத்தல் வேண்டும்;
- (iii) நடுநிலைப் பள்ளி என்பது, ஒன்று முதல் எட்டு வரையிலான வகுப்புகளையோ அல்லது ஆறு முதல் எட்டு வரையிலான வகுப்புகளையோ கொண்டிருத்தல் வேண்டும்;
- (iv) உயர்நிலைப் பள்ளி என்பது, ஒன்று முதல் பத்து வரையிலான வகுப்புகளையோ அல்லது ஆறு முதல் பத்து வரையிலான வகுப்புகளையோ அல்லது ஒன்பது மற்றும் பத்தாம்

வகுப்புகளையோ கொண்டிருத்தல்
வேண்டும்;

- (v) மேல்நிலைப் பள்ளி என்பது, ஒன்று முதல் பன்னிரண்டு அல்லது ஆறு முதல் பன்னிரண்டு அல்லது ஒன்பது முதல் பன்னிரண்டு வரையிலான வகுப்புகளைக் கொண்டிருத்தல் வேண்டும்.

3. தமிழ் ஒரு பாடமாக இருத்தல்.- (1) அனைத்துப் பள்ளிகளிலும் ஒன்று முதல் பத்து வரையிலான வகுப்புகளில் தமிழ் ஒரு பாடமாக, ஒன்றாம் வகுப்பிற்கு 2006-2007ஆம் கல்வியாண்டில் இருந்தும், ஒன்று மற்றும் இரண்டாம் வகுப்புகளுக்கு 2007-2008ஆம் கல்வியாண்டில் இருந்தும் தொடங்கிப் படிப்படியான முறையில் கற்பிக்கப்படுதல் வேண்டும் மற்றும் அதைப் போன்றே பத்தாம் வகுப்பு வரையிலும் நீட்டிக்கப்படுதல் வேண்டும்.

(2) உட்பிரிவு (1)இன் நோக்கத்திற்காக, கல்வியின் மாதிரியானது, பின்வருமாறு இருத்தல் வேண்டும்:-

பகுதி I	..	தமிழ் (கட்டாயம்)
பகுதி II	..	ஆங்கிலம் (கட்டாயம்)
பகுதி III	..	(கணிதம், அறிவியல், சமூக அறிவியல் முதலான) பிற பாடங்கள்
பகுதி IV	..	தமிழ் அல்லது ஆங்கிலத்தை தாய்மொழியாகக் கொண்டிராத மாணவர்கள் அவர் தம் தாய்மொழியை ஒரு விருப்பப்பாடமாகக் கற்கலாம்.

4. **தகுதிவாய்ந்த அலுவலர்.**- (1) மாநில அரசு, அறிவிக்கையின் வாயிலாக மாவட்டக் கல்வி அலுவலர் படிநிலைக்குக் குறையாத கல்வித் துறையின் அலுவலர் எவரையும், இந்தச் சட்டத்தின் மற்றும் அதன் கீழ் செய்யப்பட்ட விதிகளின் வகைமுறைகளையும் செயற்படுத்தும் நோக்கத்திற்காக தகுதிவாய்ந்த அலுவலராக நியமிக்கலாம் மற்றும் வெவ்வேறு பகுதிகளுக்கு வெவ்வேறு தகுதிவாய்ந்த அலுவலர்கள் நியமிக்கப்படலாம்.

(2) தகுதிவாய்ந்த அலுவலர் வகுத்துரைக்கப்படும் அதிகாரங்களைச் செலுத்துதலும் பணிகளைப் புரிதலும் வேண்டும்.

5. **விலக்களிப்பு.**- அரசானது, தாம் தக்கது எனக் கருதுகிற நிபந்தனைகளுக்கு உட்பட்டு பொது அல்லது தனி ஆணையின் மூலமாக, மாணவர் அல்லது மாணவர்களின் பிரிவு அல்லது வகை எதனையும் இந்தச் சட்டத்தின் அனைத்து அல்லது ஏதேனும் வகைமுறைகளிலிருந்து பகுதியாகவோ அல்லது முழுமையாகவோ விலக்களிக்கலாம்.

6. **தகுதிவாய்ந்த அலுவலர் அரசுப் பணியாளராகக் கருதப்படுதல்.**- பிரிவு 4இன் கீழ் அமர்த்தப்பட்ட தகுதிவாய்ந்த அலுவலர், இந்தியத் தண்டனைத் தொகுப்புச் சட்டத்தின் (மையச் சட்டம் XLV/1860) பிரிவு 21இன் பொருளின்படி அரசுப் பணியாளராகக் கருதப்படுதல் வேண்டும்.

7. **பணிப்புரை வழங்குவதற்கான அரசின் அதிகாரம்.**- (1) அரசானது, பொது நலனை முன்னிட்டு ஆணையின் வாயிலாக அந்த ஆணையில்குறித்துரைக்கப்பட்ட நிகழ்வு எதிலும், இந்தச் சட்டத்தின்படி தகுதிவாய்ந்த அலுவலரை விசாரணை ஒன்றைச் செய்வதற்கோ அல்லது உரிய

நடவடிக்கைகளை மேற்கொள்வதற்கோ பணிக்கலாம் மற்றும் தகுதிவாய்ந்த அலுவலர் தன்னால் செய்யப்பட்ட விசாரணையின் முடிவைக் குறித்தோ அல்லது மேற்கொள்ளப்பட்ட நடவடிக்கைகள் குறித்தோ வகுத்துரைக்கப்படும் காலஅளவிற்குள் அரசிற்கு அறிக்கை அளித்தல் வேண்டும்.

(2) உட்பிரிவு (1)இன்படி தகுதிவாய்ந்த அதிகார அலுவலரிடமிருந்து அறிக்கை பெறப்பட்டதன் பேரில், அரசானது, அது பொருத்தமெனக் கருதுகிற அத்தகைய பணிப்புரையினைப் பிறப்பித்தல் வேண்டும்; மற்றும் அத்தகைய பணிப்புரையானது இறுதியானதாகவும் கட்டுப்படுத்துவதாகவும் இருத்தல் வேண்டும்.

8. நல்லெண்ணத்தில்

எடுக்கப்பட்ட

நடவடிக்கைக்குப் பாதுகாப்பு.-இந்தச் சட்டத்தின்படியோ அல்லது அதன்படி செய்யப்பட்ட விதி அல்லது ஆணை எதன்படியோ நல்லெண்ணத்தில் செய்யப்பட்ட அல்லது செய்யக் கருதப்பட்ட எதற்காகவும் தகுதிவாய்ந்த அலுவலர், அரசு அல்லது அதன் அலுவலர்கள் எவருக்கும் எதிராக உரிமைவழக்கு, குற்றவழக்கு அல்லது பிற சட்ட நடவடிக்கைகள் எவையும் தொடரப்படுதல் கூடாது.

9. விதிகளைச் செய்வதற்கான அதிகாரம்.- (1)

அரசு, இந்தச் சட்டத்தின் நோக்கங்களை நிறைவேற்றுவதற்காக விதிகளைச் செய்யலாம்.

(2) இந்தச் சட்டத்தின்படி செய்யப்பட்ட விதி அல்லது அறிவிக்கை அல்லது ஆணை ஒவ்வொன்றும், அது செய்யப்பட்ட அல்லது பிறப்பிக்கப்பட்ட பின்பு, கூடிய விரைவில் சட்டமன்றப் பேரவையில் வைக்கப்படுதல் வேண்டும் மற்றும் அது அவ்வாறு வைக்கப்பட்ட கூட்டத்தொடரோ அல்லது அதற்கு அடுத்து வரும் கூட்டத்தொடரோ முடிவடைவதற்கு முன்பு அப்பேரவை அத்தகைய விதி அல்லது அறிவிக்கை அல்லது ஆணை

எதிலும் மாறுதல் எதனையும் செய்யுமானால் அல்லது அப்பேரவை அந்த விதி அல்லது அறிவிக்கை அல்லது ஆணை செய்யப்படுதல் கூடாது என்று முடிவு செய்யுமானால் அவ்விதி அல்லது அந்த அறிவிக்கை அல்லது அவ்வாணை அதற்குப் பின்னர் அவ்வாறு மாறுதல் செய்யப்பட்ட வடிவத்தில் மட்டுமே நடைமுறைக்கு வருதல் வேண்டும் அல்லது நிகழ்வுக்கேற்ப நடைமுறைக்கு வராமல் போதல் வேண்டும்; எனினும், அத்தகைய மாறுதலோ, நீக்கமோ அந்த விதி அல்லது அறிவிக்கை அல்லது ஆணையின்படி முன்னதாகச் செய்யப்பட்ட எதனின் செல்லுந்தன்மைக்கும் ஊறின்றி இருத்தல் வேண்டும்.

10. இடர்ப்பாடுகளை நீக்குவதற்கான அதிகாரம்.- இந்தச் சட்டத்தின் வகைமுறைகளைச் செயற்படுத்துவதில் இடர்ப்பாடு எதுவும் எழுமாயின் அரசு, தமிழ்நாடு அரசு அரசிதழில் ஆணையின்படி அறிவிக்கை ஒன்றை வெளியிடுவதன் மூலம் அந்த இடர்ப்பாட்டை நீக்குவதற்குத் தேவையானதாகவோ, உகந்ததாகவோ தனக்குத் தோன்றுகிற அத்தகைய வகைமுறைகளைச் செய்யலாம்:

வரம்புரையாக : ஆணை எதுவும், இந்தச் சட்டத்தின் தொடக்கத் தேதியிலிருந்து இரண்டு ஆண்டுகள் காலஅளவு முடிவடைந்ததற்குப் பின்னர் செய்யப்படுதல் கூடாது.